

**Almannaverkið**  
**Smyrilsvegur 20**  
**Postrúm 3096**  
**FO-110 Tórshavn**



*Saltangará, 15. august 2018*

## **Umsókn um serlig bú- og aktiveringstilboð 2019**

Umsókn til heimið hjá Bláa Krossi í Lynggøtu 12 í Tórshavn (LG12) og Skjólíð í Kongagøtu 8.

Henda umsókn er skrivað sambært § 32, stk. 2 í forsorgarlógini og kunngerð nr. 51 frá 4. juni 2008 um serlig bútilboð. Umsóknin tekur støði í umsóknum vit áður hava sent, og tí virksemini, sum hevur verið árin frammanundan, tó við nøkrum broytingum. Vit vilja eisini fegin takka fyri tað játtan, vit í Bláa Krossi Føroya vegna brúkararnar, hava fingið at umsita fyri 2018 og undanfarin ár. Játtanin hevur sera stóran týðning fyri nøkur av okkara treingjandi borgarum.

Hesuferð vilja vit tó gera vart við, at vit longu eru farin í gongd við bygnaðarbroytingar, og her vísa vit á samskiptið, vit hava havt við Almannaverkið og landsstýriskvinnuna um hetta. Vit takka fyri, at játtanin hækkaði nakað í árunum frammanundan, men vilja tó vísa á, at játtanin ikki er nóg mikið fyri at gera tað arbeiði, vit ynskja, og sum lógin áleggur okkum at gera.

Hjálagda umsókn umfatar:

1. Umsókn til virksemini í samband við longri ella stytri varandi bústað (Halfway-hús, aktivering, útslúsing, upp til 10 pláss)
2. Umsókn til virksemini í samband við tilhald og tiltøk (Skjólíð)

Talan er um Halfway-hús, har nógvar ymiskar funktiónir og búðmøguleikar eru á sama stað, har Skjólíð kann virka sum ein eksternur plattformur, forlongdur armur bæði inn og út.

Eftir okkara hugsan kann Almannaverkið velja at veita stuðul til eina ella fleiri av hesum umsóknum, tá tær ikki eru treytaðar av hvørji aðrari. Verða umsóknir okkara hinvegin gingnar á mæti, verður skipanarlíga talan um eina ávísa samankoyring. Tað er t.d. ein felags leiðari fyri øll arbeiðini.

Virksemið við Halfway-húsi og Skjólinum verður ríkið, sum ein eind. Tó verður serstakur roknskapur gjørdur fyri hvørt økið. Um so er, at játtandi svar frá Almannaverkinum ikki greitt tilskilar, hvat av hesum endamállum peningurin skal til, tilskila vit okkum rætt at býta peningin millum endamálini við støði í umsóknum okkara, tó at hædd verður tikin fyri samlaða tilboðnum til sosialt útsett og tey, sum treingja til uppihaldsstað og/ella bústað. Higartil hevur tó víst seg at nógv størsti peningatørvurin er til Heimið í Lynggøtu, LG12. Tað er eisini her, at so gott sum øll orkan verður nýtt.

### **Starvsfólk**

Í løtuni starvast fyra fulltíðarstarvsfólk á økinum, ið kunngerðin umfatar, umframt avloysarar. Um okkum verður játtað alt, vit søkja um, verða tvey fólk sett í starv afturat. Her kann eisini nevnast, at vit hava brúka fyri meir fakligum kunnleika. Í løtuni eru øll tey dagligu starvsfólkini ófaklærd. Hetta er sera umráðandi fyri framtíðina í arbeiðnum!

Tað arbeiðið sum vit framyvir fara at gera á LG12 er nógv meir umfatandi og krevjandi, enn tað vit áður hava gjørt, so her er allneyðugt at seta tvey fólk afturat. Ein ergoterapeut og ein sosialráðgeva e.líkn. Í 2018 hava umleið 10 sjálvboðin verið knýtt at økinum við skipaðum arbeiðstíðum. Her kunnu serliga nevnast tvær uppgávur:

Nógv tiltøk hava verið í Skjólinum, sangløtur, kvøldsetur o.a., har fleri sjálvboðin hjálpa til og skipa fyri. Tað er fast vaskifólk í Lynggøtu 12, sum kemur 2-3 ferðir um vikuna sjálvboðin. Hetta er eitt rimmararbeið, sum vit nokk ikki høvdu fingið sjálvboðið aftur, um viðkomandi gavst.

Útyvir hetta kann nevnast góð samstørv við Kriminalforsorgina og Almannaverkið, har vit hava havt fólk inni. Her er tað talan um ávíkavist samfelagstænastu og arbeiðsvenjing, har vit fáa win-win støður, tí her fáa vit fólk inn at gera ymiskt, sum vit ikki hava pening til at gera annars.

### **Frágreiðing um felagsskapin**

Blái Krossur er ein kristiligur hjálparfelagsskapur, sum ynskir at veita teimum hjálp, sum hava tørv á hjálp (diakoni). Blái Krossur kennir tað sum sína serstaku uppgávu at veita umsorgan til menniskju, ið hava trupulleikar vegna misnýtslu av rúsdrekka og rúsandi evnum. Hetta umfatar misnýttarar, familjur teirra, børn, ið vaksa upp í heimum, har rúsdrekka myndar gerandisdagin, og onnur avvarandi.

Blái Krossur er tó meira enn hetta. Allir teir uml. 1.350 limirnir í Bláa Krossi hava givið lyfti um ikki at nýta rúsdrekka ella onnur rúsandi evni. Hetta verður gjørt fyri at vera fyrimynd, vísa fyrilit og samábyrgd fyri teimum, ið hava trupulleikar av misnýtslu, og sum hava lagt av og ikki longur nýta rúsandi lög og/ella rúsevni.

Blái Krossur Føroya er limur í Altjóða Bláa Krossi (IFBC), sum hevur limir í uml. 45 londum við einum limatali uppá uml. 250.000. Nevnast kann, at fyrrverandi aðalskrivarin hjá Bláa Krossi í Føroyum, Hjalmar Hansen, hevur verið næstformaður í altjóða Bláa Krossi fyri nøkrum árum síðan.

Síðan stovnanina av felagsskapinum, hevur sjálvbodna arbeiðið verið avgerandi. Í byrjanini var alt virkseimið bygt á sjálvboðið arbeiði. Men sum samfelagið broytist og krøvini til tæmastur broytast, eru onnur tilboð vorðin partur av virkseminum, sum krevja servitan, útbúgvingar og fakligar førleikar. Tí verður í dag ein stórur partur av virkseminum framdur við at hava væl kvalifiserað fólk í løntum starvi til ymisku uppgávarnar.

Sjálvbodna arbeiðið er m.a. alt nevndararbeiðið, øll tey staðbundnu feløgini og teirra virkseimi, fimm Blákrossbúðir/Endurnýtsluhandlar við uml. 300 sjálvbodnum, ávís hjálparfólk á Blákrossheiminum og á skrivstovu felagsins, sjálvhjálparbólkar og ymiskt annað. Tilsamans eru umleið 350 sjálvboðin fólk, sum regluliga gera eitt arbeiði fyri Bláa Kross. Vit meta, at sjálvbodna arbeiðið í felagsskapinum umfatar tilsamans umleið 20.000 arbeiðstímar árliga.

Viðtøkur felagsins kunnu sendast Almannaverkinum, um ynski er til tess, og tær eru eisini tøkar á heimasíðu okkara. Roknskapur felagsins verður grannskoðaður av Sp/f Spekt.

### **Virðisgrundarlag**

Okkara lívsáskoðan er tað bíbilska sjónarmiðið, at øll menniskju eru elskað av Gudi, og hava ómetaligt virði í Guds eygum.

Vit hava ta áskoðan, at hvørt einstakt menniskja hevur ábyrgd fyri egna lívi sínum, men fortreytirnar at uppfylla hetta kravið eru ymiskar. Vit leggja dent á, at tey veiku og illa støddu fáa eitt virðuligt lív og tilboð um hjálpt og stuðul til hetta. Vit ynskja at mæta tí einstaka á tí støði, hann ella hon eru í. Vit halda, at tað altíð er vón fyri framman, og at øll hava uppiborið ein móguleika afturat.

Í øllum virkseimi okkara, í viðgerð, upplýsing, hjálpartænastu og boðan, eiga vit at virða hitt einstaka menniskja og frælsi hjá hvørjum øðrum og bert nýta arbeiðshættir, ið varða um hetta.

Felagsskapurin er samansettur av sjálvbodnum og løntum starvsfólkum. Báðir partar eru neyðugir til tess at náa málinum, og hvørgin parturin kann vera hin fyruttan. Báðir partar eiga at leggja sær eina við at gera eitt dygdargott arbeiði hvør á sínum øki. Uppgávan er umsorgan fyri menniskjum, ið líða neyð vegna misnýtslu. Við trúgv og áliti á, at Gud og hansara orð vil hjálpa og vegleiða okkum, vilja vit gera eitt diakonalt, fyribyrgjandi og boðandi arbeiði.

### **Núverandi játtan er ov lág**

Játtanin, ið Blái Krossur hevur fingið til sosiala virkseimi, røkkur ikki til. Játtanin hevur verið næstan tann sama hvørt ár. Tó er hon hækkað eitt lítið sindur seinnu árinum, og takka vit fyri tað. Hædd er ongantíð tikin fyri lønarhækkingum, og at kostnaðarstøðið í landinum er hækkað. Tí er sera trupult at fáa tað at hanga saman fíggjarliga. Hartil kemur eisini víðkað virkseimi, sum krevur fleiri starvsfólk.

Nevnast kann, at tað harmar okkum almikið, at vit hava verið noydd at skipa soleiðis fyri, at Skjólíð, stongdi heilt í 2016, hetta vegna væntandi játtan. Tað virkseimi, sum nú er í Skjólínum, er sera spennandi, men samstundis sera avmarkað, tá eingin játtan er til hetta.

Upprunaliga ætlanin við játtanini var, at hon skuldi dekkja kostnaðin av øllum økinum. Landið skuldi rinda, og so skuldu sjálvbodnu felagsskapirnir reka arbeiðið. Men játtanin hevur ongantíð verið nóg stór og strekt til.

Tað var ikki meiningin, at sjálvbodnu felagsskapirnir skuldu gjalda fyri hetta virkseminum. Teir skuldu reka virkseminum!

Seinastu tiggju árinum hevur Blái Krossur Føroya gildið – av egnum innsavnaðum peningi – meira enn 1 mió. kr. til hetta virkseminum! Tað hevði gleitt okkum at sæð ein bata á hesum økinum.

Landsnevndin hjá Bláa Krossi hevur tikið avgerð um, at frá nú av vil Blái Krossur ikki rinda av egnum peningi, til tað, ið er ein landsuppgáva. Roknskapurin fyri 2017 vísir eitt undirskot; hetta er hóast nógva vælvild, stórar gávur og undirlønt og ovbyrðað starvsfólk.

Álitið um støðuna hjá heimleysum varð gjørt og avtalað varð gjørd við Bláa Kross og Frelsunarherin um at fara í gongd, so varð tað heilt greitt avtalað, at pengarnir til virkseminum skuldu játtast av fíggjarlógini. Vit bjóða okkum fram til at reka sosialvirkseminum víðari, men landið má eisini halda seg til sín part av avtaluni og játta neyðugu pengarnar.

Vit mugu tí enn einferð staðfesta, at avleiðingarnar av hesum eru, at um játtanin ikki hækkar munandi í 2019, so klárar Blái Krossur ikki longur at liva upp til tær treytir, ið ásettar eru í kunngerð, og at gera tær uppgávur, ið vit fegin ynskja at gera á nøktandi hátt. Hetta kann í síðsta enda merkja, at heimið í Lynggøtu letur aftur.

Nevnast kann her, at Umsorgnunarheimið misti eitt starvsfólk fyrst í 2017, og tað var sera sera trupult at fáa nýtt fólk í starv. Hetta tí, at treytirnar eru ikki serliga góðar; nógvir tímar fyri lága løn.

**Vit heita tí inniliga á Almannaverkið, um at arbeiða fyri, at játtanin til hetta økið verður hækkað!**

### **Samanumtikið**

Vit meta okkum at vera væl kvalifiseraðið og at hava røkt uppgávuna væl higartil, tá vit hava givið teimum, ið tørva, eitt nøktandi tilboð í tryggum rammum og undir skipaðum viðurskiftum. Men, sum sagt, um játtanin ikki verður hægri, so megna vit ikki at geva eitt nóg gott tilboð, og avleiðingin kann vera, at heimið steðgar upp, ella í ringasta føri letur aftur.

Okkara meting av kostnaðinum av hesum tilboðum í 2019 er:

Halfway Hús (LG12)	kr. 2.750.000
Skjólíð	<u>kr. 250.000</u>
Tilsamans	<u>kr. 3.000.000</u>

Um tørvur er á fleiri upplýsingum ella útgreiningum, eru tit vælkomin at seta tykkum í samband við okkum.



## 1. Umsókn til virksemi í sambandi við longri ella stytri varandi bústað (Halfway-hús, aktivering, útslúsing)

### Mál

Búfólkini eru menniskju, ið á ein ella annan hátt eru komin á síðuspor í teirra lívi, og sum mega metast at vera ein marginaliseraður samfelagsbólkur – ja, í grundini tey, sum ikki er rúm fyri nakra aðrastaðir.

Endamálið er:

- at veita bústað til tey, ið ikki sjálvi megna at fasthalda ein bústað undir skipaðum viðurskiptum, har starvsfólk eru um búfólkið, stuðla teimum, veita hjálp og umsorgan og tryggja teimum virðuligar liviumstøður.
- At betra um líkamligu, sálarligu og andaligu lívsgóðskuna hjá búfólkunum við at eggja til broyttan lívsstíl
- At motivera til lívsmót, samband við relavantar innsatsir, familju arbeiðsmarkna v.m., og eftir førimumi, at koma útaftur í samfelagið.

Talan er um bústaðartilboð við ”lágari gátt”. Hetta merkir, at húsið er rúsfrítt soleiðis at rúsdrekka og annað rúsandi ikki kann nýtast á heiminum, og promillan í halfway-húsinum skal vera 0, men annars er hjartað stórt og hondin fjálg at hjálpa. LG12 kann gerast bústaður í longri tíð, men tað er okkara mál, at vit taka okkum av hvørjum einstøkum, sum kemur á heimið, við tí fyri eyga, at um gjørligt verður aftur flutt í egnan bústað. Dømi eru eisini um, at tað er eydnast undir undanfarnu karmum. Her fer man framyvir at gera meir málrættaðar virkisæltanir beinanvegin. Stutt- og langsigta mál v.m. Her verður aftur víst til góða samstarvið, sum vit longu hava fingið við Kriminalforsorgina, viðgerðarstovnar v.m.

### Okkara royndir

Vit taka útgangsstøðið í hvørjum einstøkum og tí, hann er førur fyri. Samanumtikið halda vit, at endamálið við heiminum higartil er nátt, og sum vit hava sagt við AV og AMR, ynskja vit nú at flyta okkum eitt sindur innan økið.

Tað eru bara menn, sum búgva á forsorgarheiminum. Samanumtikið so hava teir fingið eina munandi betri lívsgóðsku, við t.d. at heilivágur verður givin eftir skipan, persónligt reinføri verður raðfest, ymiskar smærri uppgávur geva innihald í degnum. Dagarnir við rúsi av rúsdrekka eru munandi fakkaðir. Summir hava familju. Um partarnir ynskja tað, stuðla vit teimum í at hava samband við familjuna og gera tað møguligt við eitt nú vitjanum í tryggum rammum. Hetta kann gott broytast til bæði kyn, sjálvandi undir tryggum karmum og væl fyrireikað.

### Karmar um arbeiðið

Forsorgarheimið flutti frá Grønulið 3 til Lynggøtu 12 í Havn á heysti 2014, har pláss er fyri 8 búfólkum. Men vit hava ongantíð havt fleiri enn 7 inni, tá vit ikki hava starvsfólk og umstøður til tess.

### Hølið

Talan er um eini sethús í trimum hæddum. Vit brúka tó bara part av kjallaranum. Á ovastu hædd eru seks sovikømur á uml. 12 fermetrar hvørt, felagsstova, 2 wc og baðirúm. Í miðhæddini eru tvey

## Blái Krossur Føroya Umsókn 2018

---

kømur, køkur og stova, eitt starvsfólkarúm, skrivstova, goymslurúm og wc. Í kjallaranum eru vaskirúm, goymslurúm og baðirúm. Húsið er sera væl egnað til eitt slíkt tilboð, her verður søkt um. Hvør hæddin er uml. 145 fermetrar. Serstakt roykirúm er í húsinum.

Her eru eisini nógvir og sera góðir móguleikar til aktivering av ymiskum slag, og er hetta nakað vit heilt vist vildu gjørt meira við, varð játtanin hækkað, og vit finga fleiri fólk í starv.

### Starvsfólk

Fýra starvsfólk eru á forsorgarheiminum umframt eitt ólönt vaskifólk nakrar tímar um vikuna. Ein leiðari og trý starvsfólk við ymiskari fakligari bakgrund og royndum frá økinum m.a. sum starvsfólk á øðrum økjum hjá Bláa Krossi. Starvsfólk eru alt samdøgrið á heiminum.

Her vilja vit aftur vísa á, at tað er nærur ógjørligt at fáa optimala fagliga førleikan, tá játtanin er so lá.

Virksemið á forsorgarheiminum er grundað á arbeiðið hjá løntum starvsfólkum, men eru móguleikarnir fleiri fyri sjálvbodnum. Sjálvboðin starvsfólk vera nýtt, sum avloysarar í stytri tíðarskeið, hjálpa búfólki til tiltøk uttanfyri húsið, at vitja og ymiskar aðrar fyrifallandi uppgávur. Forsorgarheimið fær eisini nakað av mati fyri ein biligan kostnað ella sum gávur.

### Húsareglur (núverandi, fyri forsorgarheimið)

Okkara útgangsstøði er, at reglurnar fyri búfólkini skulu vera so fáar sum tilber. Her vilja vit skilja millum reglur, sum eru fyri at bógva á heiminum og reglur, sum skulu tryggja ein gerandisdag undir skipaðum viðurskiftum. Síðan heimið lat upp, eru reglurnar gjøgnumgingnar nakrar ferðir og ávísar tillaðingar eru gjørdar.

Reglur fyri at bógva á heiminum:

- Úthurðin verður stongd kl 24.00 og opið er aftur kl 07.00.
- Búfólkafundur er tá tørvur er at tosa um okkurt.
- Tað er ikki loyvt at vera harðligur á nakran hátt inni á heiminum. Ikki verður góðtikið, at ein í orðum er niðurgerðandi við onkran annan. Fysiskur harðskapur og álvarsamar hóttanir føra til burturvísing.
- Tað er ikki loyvt at hava rúsdrekka ella rúsandi evni við inn á heimið. Um slíkt verður tikið við inn, kann tað vídføra burturvísing.
- Roykjast kann bert í roykirúminum.
- Vitjandi eiga ikki at vera ávirkað og skulu vera úti aftur seinast kl. 23.00.
- Húsfólkið hevur skyldu til at luttaka í húsligum uppgávum.

Praktisk viðurskifti:

- Búfólkini hava ábyrgd av eignum kamari.
- Búfólkini skiftast til partar av matgerðini, saman við starvsfólki.
- Innkeyp hevur starvsfólkið ábyrgdina av saman við búfólkunum.
- Allur heilivágur verður umsitin av starvsfólki.
- Vasking av felagsrúmunum taka búfólk og starvsfólk sær av í felag.
- Vasking av klæðum hava búfólkini sjálvi ábyrgd av, men starvsfólkini hjálpa eftir tørv.
- Um tørvur gerst á læknahjálp, Almannastovu ella líknandi, finna starvsfólk og búfólk útav tí saman. Eisini um tørvur er á, at eitt starvsfólk skal við til læknan.

**Roknskapur 2017** Grannskoðaður roknskapur fyri forsorgarheimið (nevnt Umsorganarheimið) 2017 kemur seinni, um hesin ikki longu er hjá tykkum.

## 2. Umsókn til virkseimi í sambandi við tilhald og tiltøk (Skjólið)

### Mál

Við Skjólinum (fyrrv. Blákrosskaféin) vilja vit náa hesum málum:

- Vit ynskja at hava eitt stað sum kannar um vandar og avleiðingar av misnýtslu. Eitt stað ið altíð mætir menniskjanum í eygnahædd. Eitt stað sum kannar um fyribyrging, uppbygging, stimbran og tilboð.
- Vit ynskja at hava eitt litríkt stað sum er við til at byggja brýr millum allar innsatsir á økinum
- Eitt stað við nógvum spennandi tiltøkum, relatarað til økið, sum eru upplýsandi og fevnandi.
- Vit bjóða eitt stað í rúsfriðum umhvørvi til gaman og álvara
- Vit hava tíð og umstøður at lurta
- Vit ynskja at skapa eitt umhvørvi, har øll kenna seg vælkomnan
- Vit veita stuðul og hjálp í tann mun, vit eru før fyri tí
- Vit boða gleðiboðskapin

### Karmar um arbeiðið

Dagtilhaldið hjá Bláa Krossi byrjaði í 1998. Virkseimið hevur øll árini hildið til í kjallaranum í Kongagøtu 8. Dentur hevur verið lagdur á at veita eitt tilboð til tey, sum ikki hava so nógva staðir at fara. Rúsdrekka og annað rúsandi var ikki loyvt í dagtilhaldinum, men persónur, sum er rúsaður, varð væl móttikin.

### Broytingar og starvsfólk

Skjólið verður í dag ríkið av leiðaranum á økinum og annars sjálvbodnum. Umlegging var neyðug í 2009, tá figgjartilgründarlag ikki longur var fyri at hava lønt starvsfólk.

Í dag er Skjólið bert opið mánadagar mánakvøld, tá sangløta er, og annars tá tiltøk eru. Her kann nevast, at tað hava verið nøkur framúrskarandi góð tiltøk í 2017 og 2018, m.a. listaframsýningar og upplýsandi kvøld við sera almennum persónum. Mánakvøld eru tað sjálvboðin ið taka sær av, og í ein mun, eisini til tiltøkini.

Onnur tiltøk eru eisini í hølunum, sum ikki eru almenn, her kann nevast barnaarbeið (Øll hava rætt til góð barnaar) mánadag og eftirviðgerð hóskvøld.

Hetta skal síggjast í mun til, at tá talan var um lønt starvsfólk, var kaféin opin 6 dagar um vikuna í 48 tímar. Vit søkja í ár um stuðul til at hava eitt lønt starvsfólk saman við teimum sjálvbodnum, soleiðis at tilboðið kann gerast betri enn í dag.

Vit kundu havt nógv fleiri tiltøk og bygt fleiri brýr, um eitt fólk var í Skjólinum um dagin. Eisini hevði tað verið sera tiltrond við einum slagi av ”drop in” staðið í miðbýnum í Tórshavn, har ein blívur møttur í eygnahædd.

Gott samstarv við viðkomandi átøk og mynduleikar.

Uppgáurnar hjá ólöntum starvsfólkunum eru:

- At vera um tey vitjandi
- Samrøður og umsorgan
- Sangur og andaktir
- Matgerð til tiltøk
- Samvera
- Ymiskt viðlíkahald



## Blái Krossur Føroya Umsókn 2018

---

### **Vitjandi**

Skjólíð er í lýtuni, sum kunnugt, bara opið, tá okkurt tiltak er. T.d. hvørt mánakvøld. Vit vildu ynkst, at vit kundu givið eitt tilboð har fólk kom inn, men mugu ásanna, at tá lønt starvsfólk ikki eru at taka sær av hesum, megna vit als ikki uppgávuna í sama mun sum fyrr.

Broytingarnar á Skjólinum síggjast eisini aftur á talinum av vitjandi. Í 2008 høvdu vit tilsamans 8619 vitjandi. Í miðal 30 vitjandi hvønn dag, opið var. Í 2010 vóru í miðal 13 vitjandi pr. dag, í 2011 14, í 2012 og 2013 um 15 vitjandi. Og hett stóð við næstu árin.

Men til tey tiltøk vit hava havt í 2017, hevur tað verið stúgvandi fult av fólk, upp í 80 í senn. Og tað eru fólk úr øllum ”sosialum lögum” í landinum, alt frá aktivum misnýtarum til sitandi politikkarar.

### **Høllir**

Skjólíð heldur til í hølum, sum eru innrættað til endamálið í Kongagøtu 8. Talan er um høllir til tilhald, kvøldsetur, kaféir v.m. køk, wc og fundarhøli/samtaluhøli. Samlaða gólvviddin er 80 fermetrar.

Høllini hava góðkenning frá heilsumyndugleikum til avmarkað matstovuvirksemi og góðkenning frá Brunaumsjónini.

### **Fíggjaviðurskipti**

Av tí at játtan okkara til økið var skerd fyri nøkrum árum síðan, hava vit ikki nýtt nakað av játtanini til Skjólíð, men fer øll játtanin til forsorgarheimið. Sostatt er tað mesta av virkseminum í Skjólinum fíggjað av Bláa Krossi tey síðstu árin. Tórshavnar Kommuna valdi at játtað kr. 150.000 til virksemi millum heimleys í 2014. Vit hava eisini søktu Tórshavnar Kommununi um játtan fyri 2015, men vit fingið noktandi svar. Vit hava tó góðar vónir um, at Tórshavnar kommuna, sum hevur vitja fleiri av tiltøkunum, fer at játta pening til Skjólíð aftur í framtíðini.

Fyri 2018 søkja vit um kr. 500.000. Fíggjarætlan kann sendast seinni, um Almannaaverkið ynskir hetta. Í hesi umsókn søkja vit um stuðul at lona einum starvsfólki, soleiðis at Skjólíð kann hava opið fleiri tímar um vikuna og at tilboðini annars kunnu mennast og gerast fleiri.

Vit eru sannførd um, at eitt lønt starvsfólk vildi givið stabilitet í arbeiðið og at gjørligt var at fáa persónligar relatióinir, sum nógv av teimum, sum annars vitja Skjólíð, hava tørv á. Starvsfólkið vil virka saman við teimum sjálvbodnu. Eisini vildi hetta starvsfólkið fingið eitt gott samstarv við allar mynduleikar á økinum.

### **Roknskapur 2017**

Grannskoðaður roknskapur fyri 2017 kemur seinni, um hesin ikki er hjá tykkum.

## Reglugerð fyri Skjólið, Tórshavn

Skjólið, Kongagøta 8, Tórshavn, er stovnsett av Bláa Krossi Føroya, sum eisini er einasti ánari.

### 1. Endamál:

1. Endamálið við Skjólinum er, sambært viðtøkur hjá Bláa Krossi Føroya, at hjálpa menniskjum, ið hava trupulleikar og eru illa stødd av rúsdrekkaávvum.
2. At skapa góðan kristnan felagsskap í rúsfriðum umhvørvi millum misnýttarar og ikki misnýttarar, við tí endamáli at skapa fatan, samábyrgd og virðing hvør fyri øðrum og at hjálpa hvør øðrum.
3. At virka fyri eini rúsfriari lívsáskoðan og rúsfriðum umhvørvi.
4. At fyrbyrgja at fólk misnýta rúsdrekka og onnur rúsandi evni.
5. At kunnu um vandarnar av rúsevnum, og samstundis kunna um hjálpina á økinum
6. At boða gleðiboðskapin um Jesus Kristus.

### 2. Leiðsla:

1. Fyri rakstrinum av Skjólinum stendur leiðarin við ábyrgd fyri aðalskrivararum/landsnevndini hjá Bláa Krossi og í semju við og virðing fyri tí kristna og hugsjónarliga grundarlagi, arbeiðið verður gjørt á.
2. Leiðarin á Skjólinum kann ikki seta lønt fólk í starv.
3. Skjólið skal rekast á fólkakirkjuligum grundarlagi í tráð við viðtøkur felagsins. Dentur verður lagdur á, at Guds orð verður hildið fram í samtalum, á mótum, fundum, andaktum v.m.
4. Tað, ið annars fer fram á Skjólinum, skal vera sømiligt, í kristnum anda og í tráð við vilja landsnevndarinnar.
5. Tað er ikki loyvt at hava við ella nýta rúsdrekka og rúsevni í Skjólinum.

### 3. Starvsfólk:

Starvsfólkini, lønt og ólønt, skulu taka undir við og virka sambært tí grundarlagi og endamáli, Blái Krossur stendur fyri. Fólk, ið eru ávirkað og sum njóta rúsdrekka ella rúsevni, eiga ikki at virka sum starvsfólk í Skjólinum.

### 4. Fíggjarviðurskipti:

Leiðarin fyri Skjólið hevur tann dagliga fíggjarliga raksturin um hendi og hevur ábyrgd av hesum. Roknskapurin verður førdur á skrivstovu felagsins. Neyvt samstarv skal verða millum leiðaran á Skjólinum og fíggjarleiðaran hjá Bláa Krossi viðvíkjandi keypi og sølu, fíggjarætlan, fíggjarstýring, eftirliti, roknskapi o.ø.

### 5. Samstarv:

Miðað verður eftir góðum samstarvi við Blákrossfeløg, Blákrossheimið, Blákrossbúðina, Kirkju og samkomur og aðrar privatar og almennar stovnar, felagsskapir og fyritøkur.

*Henda reglugerð er samtykt á landsnevndarfundi tann 10. november 1998*